

«У НАС АБСАЛЮТНА ІДЭНТЫЧНЫ ПАРАДАК ДНЯ, МЫ ВЫСТУПАЕМ ПА АСНОЎНЫХ ПЫТАННЯХ З АДНЫХ І ТЫХ ЖА ПАЗІЦЫЙ»

(Заканчэнне.
Пачатак на 1-й стар.)

Па словах беларускага лідара, у Расіі і Беларусі няма ніякіх праблемных пытанняў па ўзаемадзеянні на іншых міжнародных пляцоўках, напрыклад ААН ці, як заўважыў кіраўнік дзяржавы, «той няшчаснай АБСЕ». «У нас абсалютна ідэнтычны парадак дня, мы выступаем па асноўных пытаннях з адных і тых жа пазіцый. І заўсёды Расія можа разлічваць на падтрымку Беларусі па тых пытаннях, дзе мы здольныя аказаць гэту падтрымку», — заявіў ён. Аляксандр Лукашэнка падзякаваў і за адпаведную падтрымку Беларусі з расійскага боку.

«Мы сёння добрым краінам і добрым народам дэманструем нашымі адносінамі, як павінны выбудоўвацца ўзаемаадносіны паміж дзяржавамі. У многім гэта ваша заслуга з Міністэрствам замежных спраў Беларусі. Мы ў гэтым кірунку будзем далей супрацоўнічаць», — запэўніў Прэзідэнт. Ён таксама адзначыў, што ў парадзе, прысвечаным 80-годдзю вызвалення Беларусі ад нямецка-фашысцкіх захопнікаў, будучы удзельнічаць

узброеныя сілы і вышэйшыя службовыя асобы Расіі.

«Мы гэта вельмі цнім. Таму можаце спадзявацца, што ўсё, што мы запланавалі разам, з беларускага боку будзе вырашана без затрымкі і без усялякага спынення», — сказаў Аляксандр Лукашэнка.

Мець на ўвазе не асобныя, а агульныя інтарэсы

Сяргей Лаўроў падкрэсліў, што міністэрствы замежных спраў Расіі і Беларусі стараюцца максімальна эфектыўна выконваць тыя стратэгічныя задачы, якія ставяць прэзідэнты ў сферы знешняй палітыкі, і выбудоўваць знешнепалітычную дзейнасць так, каб забяспечваць дыпламатычнае суправаджэнне інтэграцыйных працэсаў. «Мы падпісалі заяву на гэты конт, якая будзе нас нацэльваць на тое, што, умацоўваючы каардынацыю, заўсёды мець на ўвазе інтарэсы не толькі асобна Беларусі, асобна Расіі, але і Саюзнай дзяржавы», — падкрэсліў ён.

Што датычыцца Шанхайскай арганізацыі супрацоўніцтва, то, па словах міністра, усё вырашана, усе дамоўленасці замацаваны. «Самым першым

актам саміту ў Астане будзе прыняцце Беларусі ў паўнапраўныя члены ШАС. І ўвесь астатні саміт Беларусь будзе ўдзельнічаць нароўні з усімі астатнімі членамі», — расказаў Сяргей Лаўроў.

Кіраўнік МЗС Расіі адзначыў, што сёння ў паветры лунаюць ідэі выбудоўвання Еўразійскай бяспекі, якія і раней былі агучаны пррэзідэнтамі Беларусі і Расіі. «Гэтая ідэя і дыскусія атрымалі развіццё мінулай восенню ў Мінску, калі Беларусь праводзіла першую канферэнцыю па Еўразійскай бяспецы ў якасці старшыні АДКБ. А потым было вырашана, што Мінск прапануе сваю пляцоўку на штогадовай аснове для падтрымання дыскусіі па гэтай тэме. Мы гэта актыўна падтрымліваем. Ужо атрымалі запрашэнне на другую канферэнцыю ў канцы кастрычніка — пачатку лістапада. З задавальненнем будзем удзельнічаць», — сказаў Сяргей Лаўроў. Па яго словах, Беларусі і Расіі трэба і канцэпцыю Еўразійскай бяспекі развіваць, падключаць аднадумцаў. «Я лічу, што перспектыва вельмі добрая», — падсумаваў міністр.

Валерыя СЦЯЦКО.

У тэму

АСАБЛІВАЕ ЗНАЧЭННЕ МАЕ КАНЦЭНТРАЦЫЯ НАМАГАННЯЎ НА МІЖНАРОДНАЙ АРЭНЕ

Журналістам Сяргей Лаўроў расказаў, што сустрэча з беларускім лідарам была прысвечана найперш узаемадзеянню Беларусі і Расіі па знешнепалітычных пытаннях. «Рэгулярна прымаюцца праграмы сумесных дзеянняў на знешнепалітычным кірунку. Мы далажылі, як рэалізоўваецца цяперашняя праграма, яна ахоплівае перыяд з 2024 да 2026 года. Асаблівае значэнне на цяперашнім этапе развіцця Саюза будаўніцтва мае канцэнтрацыя асноўнай часткі нашых намаганняў на міжнароднай арэне для знешнепалітычнага суправаджэння, знешнепалітычнага забеспячэння інтэграцыйных працэсаў, якія набіраюць сілу, канкрэтызуюцца ў рамках Саюзнай дзяржавы», — адзначыў міністр. Па яго словах, знешнепалітычны складнік саюзніцтва ўзрастае і набывае ўсё больш прыкладное значэнне, нацэльваючы на максімальна эфектыўнае саюзнае будаўніцтва.

«Мы расказалі, як узаемадзеінаем у Арганізацыі Аб'яднаных Нацый, у Арганізацыі па супрацоўніцтве і бяспецы Еўропы. Праўда, апошняя поўнаасцю дэградавала і стала поўнаасцю абслугоўваць інтарэсы Захаду. Але гэта і патрабуе больш эфектыўнага супрацьдзеяння спробам перапісаць, перакрэсліць усе прынцыпы, якія з моманту заключэння Хельсінскага акта былі пакладзены ў аснову дзейнасці АБСЕ. АБСЕ — гэта ўвасабленне той схемы бяспекі, якая была выбудавана ў еўраатлантычнай канфігурацыі. І АБСЕ не змагла стаць той арганізацыяй, якая клапаціцца аб інтарэсах большасці сваіх членаў, а ператварылася ў інструмент тых, хто з-за акіяна маніпулюе еўрапейскімі працэсамі і ўжо ў апошнія гады проста падпарадкаваў Еўропу сваім інтарэсам і прыбраў Еўропу як канкурэнта ў эканамічнай сферы. І ў сувязі з гэтым мы з Рэспублікай Беларусь выступаем за тое, каб пытанні бяспекі разглядалі перш за ўсё ў краінах нашага адзінага агульнага кантынента без умяшання іншых краін», — сказаў Сяргей Лаўроў. Менавіта Еўразійскай бяспецы была прысвечана канферэнцыя, якая прайшла ў Мінску восенню мінулага года. І, па словах міністра замежных спраў Расіі, прайшла даволі паспяхова. «Мы актыўна падтрымліваем нацэленасць нашых беларускіх сяброў на тое, каб гэту канферэнцыю зрабіць рэгулярнай, — сказаў ён. — Нам трэба канкрэтызаваць канцэптуальна тыя працэсы, якія ідуць ад жыцця ў Еўразіі». Сяргей Лаўроў падкрэсліў, што гэтыя падыходы падтрымаў і Прэзідэнт Беларусі.

Узаемадзеянне на міжнародных пляцоўках, захаванне гістарычнай праўды, развіццё рэгіянальнага супрацоўніцтва

Што абмяркоўвалі з кіраўніком МЗС Расіі спікеры беларускага парламента

«МЫ РОБІМ УСЁ ДЛЯ ТАГО, КАБ ЗАХАВАЦЬ ГІСТАРЫЧНУЮ ПАМЯЦЬ»

Старшыня Савета Рэспублікі Наталля КАЧАНОВА пачала размову з Сяргеем ЛАЎРОВым са слоў спачування ў сувязі з тэрактамі ў Севастопалі і Дагестане. «Наш народ таксама перажывае гэту трагедыю, і, вядома, мы павінны ўсё зрабіць для таго, каб не дапускаць падобнага, калі гінуць ні ў чым не вінаватыя і мірныя людзі, — падкрэсліла спікер. — Наша палітыка як была, так і застаецца міралюбівай: абарона суверэнітэту і незалежнасці нашай краіны, роўна так, як і ў Расіі».

Наталля Качанова выказала ўдзячнасць міністру замежных спраў Расіі за яго асабісты ўдзел ва ўмацаванні беларуска-расійскіх сувязяў. «Нашы адносіны развіваюцца абсалютна па ўсіх кірунках. Сёння наша супрацоўніцтва выйшла на новы ўзровень. Для нас гэта вельмі важна, асабліва ў перыяд такой геапалітычнай турбулентнасці, калі мы павінны падтрымліваць адзін аднаго. Вядома, важная эканоміка, гуманітарная сфера, але наша палітыка на знешнім контуры — гэта, на мой погляд, цяпер ключавое. І ў гэтым сур'ёзную, галоўную ролю адыгрываюць нашы міністэрствы замежных спраў», — адзначыла яна.

Спікер звярнула ўвагу на тое, што візіт Сяргея Лаўрова ў Беларусь праходзіць у дні, калі наша краіна адзначае 80-годдзе вызвалення ад нямецка-фашысцкіх захопнікаў. «Для нас гэта дата святая, — падкрэсліла Старшыня Савета Рэспублікі. — Мы робім усё для таго, каб захаваць гэту памяць і праўду, самае галоўнае, гістарычную праўду аб той вайне. Таму парламентарыі сур'ёзна ўключыліся ў гэту работу. Мы прынялі законы «Аб генацыдзе беларускага народа», «Аб недапушчэнні рэабілітацыі нацызму», бо бачым, як цяпер узнімае галаву фашызм, неафашызм. Вядома, мы робім усё для таго, каб захаваць гістарычную памяць».

Акцэнтавала ўвагу спікер і яшчэ на адным найважнейшым мерапрыемстве — XI Форуме рэгіёнаў Беларусі і Расіі, які 27 і 28 чэрвеня пройдзе ў Віцебску, Полацку і Наваполацку. Па словах Наталлі Качанавой, беларускі бок з асаблівай адказнасцю рыхтуецца да яго правядзення. «Для нас рэгіянальнае супрацоўніцтва — гэта, бадай, першараднае, бо мы — палата тэрытарыяльнага прадстаўніцтва, — патлумачыла яна. — І мы сёння актыўна працуем з рэгіёнамі. Супрацоўніцтва з Расійскай Федэрацыяй для нас вельмі важнае. Мы плануем, што на

Форуме рэгіёнаў будзе падпісана 165 пагадненняў і больш за 100 кантрактаў на суму 30 мільярдаў расійскіх рублёў. Гэта значыць, эканамічны складнік вельмі сур'ёзны. Акрамя таго, гэта і супрацоўніцтва ў гуманітарнай сферы».

Сяргей Лаўроў павіншаваў беларусаў з надыходзячымі Днём Незалежнасці і 80-годдзем вызвалення Беларусі ад нямецка-фашысцкіх захопнікаў. Ён расказаў, што, па даручэнні Прэзідэнта Расіі на святочных мерапрыемствах у Мінску будзе прысутнічаць старшыня Дзярждумы Вячаслаў Валодзін.

«Адна з нашых ключавых задач — захаванне гістарычнай памяці, недапушчэнне адраджэння нацызму, асабліва на фоне кампаніі па зносе манументаў у гонар вызаліцеляў, гераізацыі тых, хто спрабаваў заваяваць усю Еўропу, — пагадзіўся са спікерам кіраўнік МЗС Расіі. — Асабліва нашы намаганні актуальныя ў сітуацыі, калі ёсць спробы такой гераізацыі нацызму, прычым апявання не толькі нацысцкіх злачынцаў, але і нацысцкай практыкі. Тое, што адбываецца ва Украіне, рэжым Зяленскага — абсалютна расісцкі, нацысцкі, які забараніў усё рускае: мову, сродкі масавай інфармацыі, культуру, адукацыю».

«МЫ АСУДЖАЕМ ТЭРАРЫЗМ У ЛЮБЫХ ЯГО ФОРМАХ»

Спачуванні ад дэпутаткага корпуса Беларусі ў сувязі са шматлікімі чалавечымі ахвярамі ў Дагестане і Севастопалі прагучалі і з вуснаў Старшыні Палаты прадстаўнікоў Ігара СЕРГЯЕНКІ. «Мы асуджаем тэрарызм у любых яго формах, — падкрэсліў спікер. — Ніякага апраўдання гэтым злачынствам быць не можа. Мы разам з вамі, салідарныя з народам Расіі. Жадаем найхутчэйшага аднаўлення тым, хто пацярпеў, і, адпаведна, адплаты тым, хто гэта здзейсніў».

Ігар Сергяенка падкрэсліў, што адным з кірункаў парламенцкай дзейнасці з'яўляецца далейшае ўмацаванне Саюзнай дзяржавы. «Мы сфарміравалі Парламенцкі Сход Беларусі і Расіі, на мінулым тыдні ў Авальнай зале правалі сумеснае пасяджэнне з расійскай дэлегацыяй, абмеркавалі бягучыя пытанні, сфарміравалі рабочыя органы, камісіі па кірунках дзейнасці, правалі ўрадавую гадзіну і зразумелі, што неабходна напаяць наша ўзаемадзеянне розным спектрам пытанняў, пачынаючы ад эканамічных, палітычных пытанняў, пытанняў культуры і гістарычнага развіцця, — канкрэтызаваў ён. — Вядома, важны кірунак у нашай рабоце — гэта міжнародная дзейнасць. Падтрымліваю ініцыятывы Прэзідэнта Расійскай Федэрацыі Уладзіміра Пуціна аб неабходнасці фарміравання новай траекторыі еўрапейскай

бяспекі, здольнасці забяспечыць нашым кантыненте контур роўнай, непадзельнай бяспекі, раўнапраўнага супрацоўніцтва і развіцця».

Асобныя словы падзякі ў адрас гасцей прагучалі за падтрымку ініцыятывы дэпутатаў Палаты прадстаўнікоў аб распрацоўцы Хартыі шматпалярнасці і разнастайнасці ў XXI стагоддзі.

У сваю чаргу, Сяргей Лаўроў адзначыў, што не сумняваецца ў тым, што работа дэпутатаў новага склікання будзе прысвечана прасоўванню інтарэсаў не толькі Рэспублікі Беларусь, але і інтарэсаў Саюзнай дзяржавы, у якой інтэграцыйныя працэсы за апошнія некалькі гадоў набралі вельмі добры тэмп.

Сяргей Лаўроў нагадаў, што напярэдадні разам са сваім беларускім калегам Сяргеем Алейнікам яны падпісалі зварот да кіраўнікоў некалькіх арганізацый на еўразійскім кантыненте з прапановай падключыцца да распрацоўкі канцэпцыі агульнакантынентальнай бяспекі. «Яна будзе адкрыта для ўсіх краін Еўразіі і будзе прысвечана таму, каб самі гэтыя краіны дамаўляліся, як забяспечыць надзейную, непадзельную бяспеку без удзелу ў ёй рэгіянальных сіл, бо ўсе еўраатлантычныя мадэлі бяспекі даказалі сваю поўную бяздзейнасць у забеспячэнні раўнапраўя і, па сутнасці, усе яны былі пастаўлены на службу Злучаным Штатам і іх саюзнікам», — патлумачыў ён.

Вераніка КАНЮТА.